



Qorti tal-Maġistrati (Malta)

RIK NRU 114/2024: KONRAD GRECH (KI. 59773M) GHAN-NOM U IN RAPPREŻENTANZA TAD-DITTA KPMG V. MAXIMILIAN JURTZ BHALA DIRETTUR GHAN-NOM U IN RAPPREŻENTANZA TA' BEFASTER.FIT LIMITED (C95624)

(AMMONT DOVUT - KAPITOLU GHAS-SUBIZZJONI)

MAĠISTRAT: DR. VICTOR G. AXIAK

17 ta' Frar 2025

IL-QORTI,

wara li rat ir-rikors ta' Konrad Grech għan-nom u in rappreżentanza tad-ditta KPMG (hawn imsejja "id-ditta rikorrenti" jew "ir-rikorrenti") ippreżentat fil-31 ta' Mejju 2024¹ li permezz tiegħu talbet lil Maximilian Jurtz bħala direttur għan-nom u in rappreżentanza ta' Befaster.Fit Limited (hawn imsejja "il-kumpanija intimata" jew "l-intimata") sabiex tidher fid-data appuntata għas-smiegħ u tgħid 'l għaliex m'għandiex tiġi kkundannata mill-Qorti illi:

'thallas lid-ditta attriċi s-somma ta' €11,887.32 liema somma tirrappreżenta valur ta' servizzi professjonali li ġew reżi lilkom mid-ditta attriċi.

Bl-ispejjeż, inklużi dawk tal-ittra uffiċjali ta' 26 ta' April 2024 u bl-imghaxijiet legali mid-data li ġie reż is-servizz, kontra s-soċjetà konvenuta li tibqa' minn issa nġunta għas-subizzjoni.'

¹ Fol 1

wara li rat li bl-Ordni tagħha tal-14 ta' Ġunju 2024² maħruġa skond l-Art. 173(1) tal-Kap. 12 tal-Liġijiet ta' Malta l-Qorti *inter alia* ordnat lill-intimata sabiex tippreżenta r-risposta tagħha u jekk ikun il-każ, kontrotalba, fi żmien għoxrin ġurnata min-notifika lilha tar-rikors u tal-Ordni u inoltre appuntat il-kawża għas-smiegħ għall-4 ta' Novembru 2024,

wara li rat li l-intimata giet notifikata fid-19 ta' Diċembru 2024 bil-proċedura tal-pubblikazzjoni u affissjoni³,

wara li rat illi l-intimata baqgħet ma' daħħlet l-ebda risposta fit-terminu prefiss lilha,

wara li rat li fis-seduta tas-27 ta' Jannar 2025 id-ditta rikorrenti rriduciet is-sortje għall-ammont ta' € 9,751.27⁴,

wara li rat li fis-seduta tat-3 ta' Frar 2025 l-intimata ma dehrietx u gie ppreżentat mid-ditta rikorrenti bl-awtorizzazzjoni tal-Qorti kapitolu għas-subizzjoni tal-intimata⁵,

wara li rat illi l-intimata għal darb' oħra naqset milli tidher fis-seduta tas-17 ta' Frar 2025 meta dakinhar ukoll ir-rappreżentant tad-ditta rikorrenti kkonferma bil-ġurament tiegħu li l-ammont ta' € 9,751.27 għadu dovut sal-ġurnata tal-lum⁶,

wara li rat l-atti proċesswali,

qed tagħti din is-

Sentenza

1. Id-ditta rikorrenti qed titlob is-somma ta' € 9,751.27 rappreżentanti valur ta' servizzi professjonali rezi lill-kumpanija intimata.
2. L-intimata, notifikata skond il-liġi, baqgħet ma' daħħlet l-ebda risposta u ma dehret għall-ebda seduta.
3. Fis-seduta tat-3 ta' Frar 2025 l-intimata ma dehritx u gie ppreżentat mir-rikorrenti bl-awtorizzazzjoni tal-Qorti kapitolu għas-subizzjoni tagħha⁷. Fil-kapitolu, ir-rikorrenti talbet lill-intimata '*tipprova bil-ġurament li hija debtriċi tar-rikorrenti fis-somma u għar-raġunijiet indikati fir-rikors*'. Il-kawża imbagħad tħalliet għas-subizzjoni tal-intimata għal-lum 17 ta' Frar 2025.

² Fol 3-4

³ Fol 33-34

⁴ Fol 35-36

⁵ Fol 37-38

⁶ Fol 39

⁷ Fol 37-38

4. L-intimata għal darb' oħra naqset milli tidher fis-seduta tal-lum 17 ta' Frar 2025 u dan sabiex twieġeb għad-domanda tar-rikorrenti.

Il-liġi u l-każistika kif applikabbli għall-intimata f'din il-kawża

5. L-Artikolu 171(2) tal-Kap. 12 tal-Liġijiet ta' Malta li jitratta t-*"tmexxija fil-Qrati Inferjuri"* jipprovdi testwalment kif ġej:

'171 (2). Il-kawża għandha titmexxa sommarjament skont l-artikolu 215.'

6. L-Artikolu 215 tal-Kap. 12 tal-Liġijiet ta' Malta imbagħad jipprovdi b'riferenza għall-Qrati Inferjuri illi:

'215. Il-qrati msemmijin fl-artikolu 213 għandhom imexxu sommarjament bl-akbar heffa li tkun kompatibbli mal-amministrazzjoni tajba tal-gustizzja, u għandhom iħarsu id-dispożizzjonijiet ta' dan it-Titolu, sa fejn dawn id-dispożizzjonijiet jistgħu joqogħdu mal-mod li bih għandu jitmexxa fil-qrati hawn fuq imsemmija bħal ma jingħad hawn fuq.'

7. L-Artikolu 702(1) tal-Kap. 12 tal-Liġijiet ta' Malta jiddisponi kif ġej:

'702 (1). Fil-Qorti tal-Maġistrati (Malta) u fil-Qorti tal-Maġistrati (Għawdex) fil-kompetenza tagħha inferjuri, it-talba mill-attur għas-subizzjoni tal-konvenut issir fl-avviż imsemmi fl-artikolu 171.'

8. L-Artikolu 699 tal-Kap. 12 tal-Liġijiet ta' Malta però jipprovdi ukoll illi:

'699 (1). Fil-qrati kollha ta' kompetenza ċivili, il-kapitoli jsiru bil-miktub. Il-kapitoli għandhom jiġu approvati mill-qorti.

(2) Il-kapitoli għandhom jiġu pprezentati lill-qorti waqt is-smiġh tal-kawża għalbiex jiġu approvati'

9. L-Artikolu 713 tal-Kap. 12 tal-Liġijiet ta' Malta jgħid illi:

'713. Il-prova bil-mezz tas-subizzjoni tista' f'kull każ issir sew qabel kemm wara li jinġiebu provi oħra, sew fil-qorti tal-ewwel grad kemm fil-qorti fi grad ta' appell.'

10. It-talba għas-subizzjoni tal-intimata saret mid-ditta rikorrenti kemm fir-rikors promotur u kif ukoll fis-seduta tat-3 ta' Frar 2025.

11. Issa skond l-Artikolu 702(3)(b) tal-Kap. 12 tal-Liġijiet ta' Malta *inter alia*, jekk il-parti, msejja għas-subizzjoni, ma tidhirx fil-jum mogħti għas-smiġh tal-kawża u l-pretenzjoni miġjuba quddiem il-Qorti tkun ta' aktar minn ħames mija u tnejn u tmenin euro u erbgħa u tletin ċenteżmu (€ 582.34), kif inhu l-każ f'din il-kawża:

‘ 702 (3)(b) ... il-Qorti għandha tħalli l-kawża għal darb'ohra ... u l-kapitoli kif ikunu ġew imnizzlin mill-qorti jitqiesu mistqarra kemm-il darba l-parti li tagħha tintalab is-subizzjoni, mingħajr ma tinġieb raġuni tajba għal dak in-nuqqas, terġa' tonqos li tidher fil-jum li għalih il-qorti tkun halliet il-kawża kif intqal.’
12. Kif ingħad iżjed 'l fuq, wara li ġie pprezentat il-kapitolu għas-subizzjoni tal-intimata fis-seduta tat-3 ta' Frar 2025, din il-Qorti halliet il-kawża għas-seduta tal-lum 17 ta' Frar 2025 sabiex l-intimata twieġeb għad-domanda tar-rikorrenti.
13. Meta fis-seduta tal-lum 17 ta' Frar 2025 l-intimata naqset għal darb' oħra milli tidher sabiex twieġeb għad-domanda tar-rikorrenti hija effettivament ammettiet illi hija debitrice tar-rikorrenti fir-rigward tas-sorta u l-ispejjeż għar-raġunijiet indikati fir-rikors.
14. Fil-kawża **Anthony Borg v. Samwel Veneziani** (Qorti tal-Appell Ċivili, 181/97/01JSP deciza fit-28 ta' April 1998) il-Qorti tal-Appell qalet illi

“din ic-ċirkustanza hi ħafna rilevanti għaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova positiva li l-ammont reklammat mill-attur kien dovut lilu għal raġunijiet minnu pretiżi u dana bl-ammissjoni – anke jekk negattiva fis-sens ta' non-kontestazzjoni – ta' l-istess konvenut.”
15. Kif ingħad mill-Qorti tal-Appell (Inferjuri) fis-sentenza **Noel Sultana v. Tony Xerri** (App. Nru. 7/2009/1 PS – 07.07.2010):

“huwa dejjem ta' rilevanza li jiġi denotat f'kazijiet ta' din ix-xorta illi l-apprezzament tal-pertinenza u ta' l-influenza tal-kapitoli tikkostitwixxi valutazzjoni ta' natura diskrezzjonali rizervata lill-gudikant fil-mertu... għalkemm in-nuqqas ta' twegiba għal kapitolu tagħmel prova positiva jew argument indizzjarju ta' prova, il-valur ta' din l-istess prova seta' dejjem jiġi mwarrab jekk, fuq l-apprezzament prudenzjali, jinstab li l-oggett tat-talba mhux sufficjentement suffragat minn elementi oħra ta' prova akkwiziti mill-process.”
16. Il-Qorti tal-Appell (Superjuri) qalet ukoll fis-sentenza **James Trapani v. Vincent Cilia** (28.04.2000) illi:

“ghalkemm il-kapitoli jitqiesu konfessati pero dan ma jfisserx li l-Qorti kienet obbligata toqghod fuq il-prezunta ammissjoni. Dik il-prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga prodotta quddiem il-Qorti.”

17. Il-Qorti wara li rat li l-ammont mitlub gie ikkonfermat bil-ġurament minn Dr. Kris Borg fis-seduta tal-lum 17 ta' Frar 2025, hija sodisfatta illi l-intimata hija debitrice tad-ditta rikorrenti fis-somma mitluba u dan b'zieda mal-konfessjoni prezunta tal-istess intimata wara li gie ammess il-kapitolu għas-subizzjoni tagħha.
18. Fir-rigward tal-ispejjeż l-Qorti ħadet *judicial notice* tal-ittra ufficjali tas-26 ta' April 2024 bin-numru 1643/2024 stante illi ma tressqet l-ebda prova tagħha mir-rikorrenti. Il-Qorti tħoss però illi kien ikun ferm aħjar illi kieku kopja ta' dan l-att gie esebit mir-rikorrenti li suppost kellha l-kompitu u l-oneru li tressaq l-aħjar provi li tista' ġgib inkluż fir-rigward tal-ispejjeż mitluba.

Deċiżjoni

19. **Għal dawn ir-raġunijiet il-Qorti tiddisponi minn din il-kawża billi tilqà t-talbiet tad-ditta rikorrenti b'dan illi tikkundanna lill-kumpanija intimata sabiex tħallasha s-somma ta' disat elef seba' mija u wieħed u ħamsin euro u sebgħa u għoxrin centeżmu (€ 9,751.27) rappreżentanti valur ta' servizzi professjonali reži lill-kumpanija intimata. Bl-imghax legali u spejjeż kif mitluba.**

V.G. Axiak
Maġistrat

Y.M. Pace
Dep. Registratur